

12 01 2026

7 15

திங்கட்கிழமை

காலை

தலைப்புச் செய்திகள்

1. பிரதமர் திரு. நரேந்திர மோடி அகமதாபாத்தில் இன்று ஜெர்மனி பிரதமர் திரு. Friedrich Merz உடன் பேச்சுவார்த்தை நடத்தவுள்ளார்.
2. கேரளாவில் தேசிய ஜனநாயக கூட்டணியால் மட்டுமே நல்லாட்சியை வழங்க முடியும் என்று மத்திய உள்துறை அமைச்சர் திரு. அமித் ஷா கூறியுள்ளார்.
3. சுவாமி விவேகானந்தரின் பிறந்தநாள் இன்று தேசிய இளைஞர் தினமாக கொண்டாடப்படுகிறது.
4. லெபனானில் ஹிஸ்புல்லா அமைப்புக்கு ஆதரவாக செயல்படும் ராணுவ தளங்களைக் குறிவைத்து இஸ்ரேல் பாதுகாப்பு படைகள் தாக்குதல் நடத்தியுள்ளன.
5. மகளிர் ப்ரீமியர் லீக் கிரிக்கெட் போட்டியில் குஜராத் அணி 4 ரன் வித்தியாசத்தில் தில்லி அணியை வென்றது.

--- இனி விரிவான செய்திகள் ---

பிரதமர் திரு. நரேந்திர மோடி அகமதாபாத்தில் இன்று ஜெர்மனி பிரதமர் திரு. Friedrich Merz உடன் பேச்சுவார்த்தை நடத்தவுள்ளார்.

இதில் பங்கேற்பதற்காக நேற்றிரவு அகமதாபாத் வந்த ஜெர்மன் பிரதமருக்கு விமான நிலையத்தில் சிறப்பான வரவேற்பு அளிக்கப்பட்டது.

இன்று காலை அகமதாபாத்தில் உள்ள சபர்மதி ஆசிரமத்திற்கு செல்லும் ஜெர்மனி பிரதமர், அங்கு மகாத்மா காந்திக்கு மரியாதை செலுத்துகிறார்.

பின்னர் அகமதாபாத்தில் நடைபெறும் சர்வதேச காற்றாடி திருவிழாவிலும் அவர் பங்கேற்கிறார்.

அதனைத் தொடர்ந்து மகாத்மா மந்திரில் பிரதமர் திரு. நரேந்திர மோடியுடன் இருநாட்டு குழுக்கள் அளவிலான பேச்சுவார்த்தையை நடத்தவுள்ளார்.

இன்று மாலையில் தண்டி குடிலுக்கு சென்று அங்குள்ள அருங்காட்சியகத்தை பார்வையிட உள்ளார்.

நாளை பெங்களூரு செல்லும் ஜெர்மனி பிரதமர், இந்தோ-ஜெர்மன் ஒத்துழைப்பின் கீழ் அமைக்கப்பட்டுள்ள **Bosch** நிறுவன வளாகத்தை பார்வையிடுவதுடன், நானோ அறிவியல் மற்றும் பொறியியல்

மையத்தையும் பார்வையிட உள்ளதாக வெளியுறவு அமைச்சகம்
தெரிவித்துள்ளது.

<<<<>>>>

கேரளாவில் தேசிய ஜனநாயக கூட்டணியால் மட்டுமே
நல்லாட்சியை வழங்க முடியும் என்று மத்திய உள்துறை அமைச்சர்
திரு. அமித் ஷா கூறியுள்ளார்.

திருவனந்தபுரத்தில் நேற்று அம்மாநில பிஜேபியின் முக்கிய
நிர்வாகிகள் கூட்டத்தில் பங்கேற்ற அவர், தேசிய ஜனநாயக
கூட்டணியின் மாநில அளவிலான தலைவர்கள் கூட்டத்திலும்
கலந்துகொண்டார்.

இதுகுறித்து அவர் வெளியிட்டுள்ள சமூக வலைதளப் பதிவில்,
கேரளாவில் தற்போது ஆட்சியில் உள்ள இடது ஜனநாயக முன்னணி
அரசு, பல்வேறு முறைகேடுகளில் ஈடுபட்டுள்ளதாக குற்றம்
சாட்டியுள்ளார்.

இந்த அரசை அகற்றி கேரளாவை வளர்ச்சியடைந்த மாநிலமாக
மாற்ற பிஜேபியால் மட்டுமே முடியும் என்று மக்கள் நம்புவதாக அவர்
கூறியுள்ளார்.

இதனை நிறைவேற்ற ஏதுவாக, மத்திய அரசால் செயல்படுத்தப்படும் திட்டங்களை பிஜேபி நிர்வாகிகள் வீடு வீடாக சென்று மக்களிடம் எடுத்துரைக்குமாறும் திரு. அமித் ஷா கேட்டுக்கொண்டுள்ளார்.

<<<<>>>>

மத்திய மின்னணு மற்றும் தகவல் தொழில்நுட்பத்துறை அமைச்சர் திரு. அஷ்வினி வைஷ்ணவ், அமெரிக்காவில் இன்று நடைபெறும் அரிய தாதுக்கள் குறித்த மாநாட்டில் பங்கேற்பற்காக வாஷிங்டன் சென்றுள்ளார்.

தமது இந்தப் பயணம் குறித்து அவர் வெளியிட்டுள்ள சமூக வலைதளப் பதிவில், வளர்ச்சியடைந்த இந்தியா என்ற இலக்கை அடைய, அரிய தாதுக்களின் வினியோக சங்கிலியை பாதுகாப்பானதாக மாற்றுவது அவசியம் என்று குறிப்பிட்டுள்ளார்.

<<<<>>>>

வளர்ச்சியடைந்த இந்தியாவிற்கான இளம் தலைவர்கள் கலந்துரையாடல், தேச நிர்மானத்திற்கான ஒரு வாய்ப்பு என்று, மத்திய இணையமைச்சர் டாக்டர் ஜிதேந்திர சிங் தெரிவித்துள்ளார்.

இந்த கலந்துரையாடலில் பங்கேற்றுள்ள ஜம்மு-கஷ்மீர் மற்றும் லடாக் யூனியன்பிரதேசங்களைச் சேர்ந்த இளைஞர்களை, புதுதில்லியில் உள்ள தமது இல்லத்தில் சந்தித்துப் பேசினார்.

இந்த கலந்துரையாடலில் பங்கேற்பதன் மூலம், இளைஞர்களின் சிந்தனை, படைப்பாற்றல் மற்றும் தலைமைத்துவ பண்புகளை வெளிப்படுத்துவதற்கான வாய்ப்பு ஏற்பட்டுள்ளது என்றும் அவர் குறிப்பிட்டார்.

இளைஞர்கள், அரசுத் திட்டங்களின் பலனைப் பெறுவோராக மட்டுமின்றி, வளர்ச்சியடைந்த இந்தியாவை உருவாக்கும் பயணத்தில், தீவிர பங்குதாரர்கள் மற்றும் இணை படைப்பாளர்களாக திகழ வேண்டும் என்றும் அவர் கேட்டுக்கொண்டார்.

தேச ஒருமைப்பாடு மற்றும் ஒற்றுமையின் முக்கியத்துவத்தை வலியுறுத்திய டாக்டர் ஜிதேந்திரசிங், ஜம்மு-கஷ்மீர் மற்றும் லடாக்கச் சேர்ந்த இளைஞர்கள், நாட்டின் சமூக மற்றும் கலாச்சார கட்டமைப்பை வலுப்படுத்துவதில் முக்கியப் பங்கு வகிப்பதாகவும் தெரிவித்தார்.

<<<<>>>>

தேசிய மாணவர் படையினர், நாட்டின் முக்கிய ஆதார வளமாகத் திகழ்கின்றனர் என்று, விண்வெளி வீரர் குரூப் கேப்டன் சுபான்ஷா சுக்லா கூறியுள்ளார்.

புதுதில்லியில், குடியரசு தின அணிவகுப்பில் பங்கேற்கும் என்.சி.சி. மாணவர்களின் முகாமிற்குச் சென்று, அவர்களுடன் கலந்துரையாடிய பின் செய்தியாளர்களிடம் பேசிய அவர், தமது

விண்வெளிப் பயணத்தின் விவரங்களை அறிந்து கொள்வதில், இந்த மாணவர்கள், மிகுந்த கவனம் செலுத்தியதாக குறிப்பிட்டார்.

முன்னதாக, தமது விண்வெளிப் பயணத்தின்போது, தமக்குக் கிடைத்த அனுபவங்களை எடுத்துரைத்ததாகவும் அவர் கூறினார்.

குழுவாகப் பணியாற்றுவது, ஒழுக்கம் மற்றும் இலக்கை நோக்கிய கவனத்தின் முக்கியத்துவம் குறித்து, மாணவர்களிடையே தாம் பகிர்ந்து கொண்டதாகவும் குரூப் கேப்டன் சுபான்ஷா சக்லா தெரிவித்துள்ளார்.

<<<<>>>>

ஆர்.எஸ்.எஸ். அமைப்பு, அதன் அடிப்படைக் கொள்கைகளில் எவ்வித மாற்றமும் செய்து கொள்ளாமல், புதிய பரிமாணத்துடன் பணியாற்றி வருவதாக, அதன் தலைவர் திரு.மோகன் பாகவத் தெரிவித்துள்ளார்.

புதுதில்லியில் நடைபெற்ற நிகழ்ச்சியில், ஆர்.எஸ்.எஸ்-ன் 100 ஆண்டு கால பயணம் குறித்த திரைப்பட பாடல்களை வெளியிட்டு அவர் பேசினார்.

ஆர்.எஸ்.எஸ். நிறுவனர் டாக்டர் ஹெட்கேவார், இளம் பருவத்திலேயே சிறந்த தேசப்பற்றாளராகத் திகழ்ந்தவர் என்று

குறிப்பிட்ட திரு.மோகன் பாகவத், அவரது மன உறுதியும், ஆளுமையும், விரிவாக ஆராய்ச்சி செய்யப்பட வேண்டியது என்றும் தெரிவித்தார்.

<<<<>>>>

சுவாமி விவேகானந்தரின் பிறந்தநாள் நாடு முழுவதும் இன்று தேசிய இளைஞர் தினமாக கொண்டாடப்படுகிறது.

இந்நாளையொட்டி புதுதில்லியில் நடைபெறும் வளர்ச்சியடைந்த இந்தியாவுக்கான இளம் தலைவர்கள் கலந்துரையாடலின் நிறைவு நிகழ்ச்சியில் பிரதமர் திரு. நரேந்திர மோடி பங்கேற்கிறார்.

இதுகுறித்து பிரதமர் வெளியிட்டுள்ள சமூக வலைதளப் பதிவில், மிகுந்த உற்சாகமும் ஈடு இணையற்ற ஆர்வமும் கொண்ட நமது இளைஞர்கள் வலிமையான வளமான தேசத்தை உருவாக்க உறுதிபூண்டிருப்பதாக கூறியுள்ளார்.

அத்தகைய இளைஞர்களுடன் கலந்துரையாடுவதை மிகுந்த ஆவலுடன் எதிர்நோக்கியிருப்பதாகவும் பிரதமர் தெரிவித்துள்ளார்.

<<<<>>>>

சாலை கட்டமைப்புப் பணியில், இந்திய தேசிய நெடுஞ்சாலை ஆணையம், 4 கின்னஸ் சாதனைகளைப் படைத்துள்ளது.

பெங்களூரு - கடப்பா - விஜயவாடா இடையிலான தேசிய நெடுஞ்சாலை எண். 544-G-யில், ஆந்திர மாநிலம் புட்டபர்த்தி அருகே, 24 மணி நேரத்திற்குள், 9 புள்ளி ஆறு மூன்று கிலோமீட்டர் தொலைவுக்கு 3 வழி தார்ச் சாலை அமைத்து, முதல் சாதனை படைக்கப்பட்டுள்ளது.

இதே போன்று, ஒரே நாளில் 10 ஆயிரத்து 655 மெட்ரிக் டன் அளவிற்கு தார்க் கலவையை பயன்படுத்தியது ஒரு சாதனையாகவும், இடம் பெற்றுள்ளது.

மேலும், 52 கிலோமீட்டர் தொலைவுக்கு தொடர்ச்சியாக 3 வழிச் சாலை அமைத்ததும் சாதனையாக பதிவாகியுள்ளது.

<<<<>>>>

வெணிகலாவிடமிருந்து, கியூபாவிற்கு இனி, பெட்ரோலியப் பொருட்களோ, பணமோ வழங்கப்படமாட்டாது என்று அமெரிக்க அதிபர் திரு.டோனல்ட் ட்ரம்ப் தெரிவித்துள்ளார்.

தமது சமூக வலைதளத்தில் இதனை பதிவிட்டுள்ள அவர், இனி வெணிகலாவிடமிருந்து, கியூபா எண்ணெய் பெற விரும்பினால், அது குறித்து, அமெரிக்காவுடன் தான் முதலில் ஒப்பந்தம் செய்ய வேண்டும் என்று குறிப்பிட்டுள்ளார்.

இதுவரை, கியூபாவின் முக்கிய எண்ணெய் விநியோகஸ்தராக வெணிகலா திகழ்ந்து வந்த நிலையில், அந்நாட்டின் மீது ராணுவ நடவடிக்கை மேற்கொண்ட அமெரிக்கா, இரு நாடுகளுக்கும்மிடையிலான வர்த்தகத்திற்கும் கடும் கட்டுப்பாடுகளை விதித்து வருகிறது.

<<<<>>>>

லெபனானில் ஹிஸ்புல்லா அமைப்புக்கு ஆதரவாக செயல்படும் ராணுவ தளங்களைக் குறிவைத்து இஸ்ரேல் பாதுகாப்பு படைகள் தாக்குதல் நடத்தியுள்ளன.

இதுகுறித்து இஸ்ரேல் ராணுவம் வெளியிட்டுள்ள சமூக வலைதளப் பதிவில், ஹிஸ்புல்லா அமைப்பினர் ஆயுதங்களை பதுக்கி வைத்துள்ள இடங்களைக் குறிவைத்து இந்த தாக்குதல் நடத்தப்பட்டதாக தெரிவித்துள்ளது.

கடந்த 2024ஆம் ஆண்டு நவம்பர் மாதத்தில் இருந்து இஸ்ரேல் படைகள் நடத்தி வரும் தாக்குதலில் 400க்கும் மேற்பட்டோர் கொல்லப்பட்டிருப்பதாகவும் அதில் கூறப்பட்டுள்ளது.

லெபனானில் உள்ள ஹிஸ்புல்லா அமைப்பினரிடம் ஆயுதங்கள் ஏதுமில்லை என்று அந்நாட்டு அரசு தெரிவித்தபோதிலும், அதனை ஏற்க மறுத்து இஸ்ரேல் படைகள் தாக்குதல் நடத்தியுள்ளன.

<<<<>>>>

ரஷ்யாவின் Voronezh நகர் மீது யுகரைன் நடத்திய ட்ரோன் தாக்குதலில் ஒருவர் உயிரிழந்தார். மூவர் காயமடைந்தனர்.

இந்த தாக்குதலில் பத்துக்கும் மேற்பட்ட அடுக்குமாடிக் குடியிருப்புகள், பள்ளிக்கூடம் உள்ளிட்ட கட்டிடங்கள் சேதமடைந்திருப்பதாக அந்த மாகாண ஆளுநர் தெரிவித்துள்ளார்.

அதேவேளையில் யுகரைன் ஏவிய 17 ட்ரோன்களை ரஷ்ய வான் பாதுகாப்பு படையினர் சுட்டு வீழ்த்தி இருப்பதாகவும் அவர் கூறியுள்ளார்.

<<<<>>>>

உயிர்காக்கும் சிகிச்சையை விரைந்து மேற்கொள்வதில், மேற்குவங்க மாநிலம் நாடியா மாவட்டத்தில் உள்ள எய்ம்ஸ் மருத்துவமனை, பெரும் வெற்றி பெற்றுள்ளது.

தாஹேர்பூர் அருகே நடைபெற்ற பிரதமர் திரு.நரேந்திர மோடியின் பிரச்சாரப் பொதுக் கூட்டத்திற்குச் சென்ற பைரப் கோஷ்,

ரயில் விபத்தில் படுகாயமடைந்து, உயிருக்குப் போராடிய நிலையில், எய்ம்ஸ் மருத்துவக் குழுவினர், அவருக்கு உடனடியாக சிகிச்சையளித்து உயிரைக் காப்பாற்றியுள்ளனர்.

அத்துடன், அவருக்குத் தொடர் அறுவை சிகிச்சைகளையளித்ததுடன், மருத்துவச் செலவையும், எய்ம்ஸ் மருத்துவமனை நிர்வாகமே, முழுமையாக ஏற்றுக் கொண்டிருப்பது குறிப்பிடத்தக்கது.

<<<<>>>>

மகளிர் ப்ரீமியர் லீக் கிரிக்கெட் போட்டியில் குஜராத் அணி 4 ரன் வித்தியாசத்தில் தில்லி அணியை வென்றது.

நவிமும்பையில் நடைபெற்ற இப்போட்டியில் முதலில் களமிறங்கிய குஜராத் அணி நிர்ணயிக்கப்பட்ட 20 ஓவரில் 209 ரன் எடுத்தது.

பின்னர் களமிறங்கிய தில்லி அணி 5 விக்கெட்டுகளை இழந்து 205 ரன் மட்டுமே எடுத்தது.

இன்று நடைபெறும் ஆட்டத்தில் பெங்களூரு - உத்தரப்பிரதேச அணிகள் மோதுகின்றன.

19 வயதுக்குட்பட்டோருக்கான உலகக் கோப்பை கிரிக்கெட் பயிற்சி ஆட்டத்தில் இந்தியா இன்று இங்கிலாந்து அணியை எதிர்கொள்கிறது.

இப்போட்டி ஜிம்பாப்வேயில் உள்ள Bulawayo-வில் பிற்பகல் ஒரு மணிக்கு தொடங்குகிறது.

நியூசிலாந்துக்கு எதிரான முதலாவது ஒருநாள் கிரிக்கெட் போட்டியில் இந்தியா 4 விக்கெட் வித்தியாசத்தில் வெற்றி பெற்றது.

வதோதராவில் நடைபெற்ற இப்போட்டியில் முதலில் களமிங்கிய நியூசிலாந்து அணி, நிர்ணயிக்கப்பட்ட 50 ஓவரில் 8 விக்கெட் இழப்புக்கு 300 ரன் எடுத்தது.

இதையடுத்து 301 ரன் எடுத்தால் வெற்றி என்ற இலக்குடன் களமிறங்கிய இந்தியா, 49 ஓவரில் 6 விக்கெட் இழப்புக்கு 306 ரன் எடுத்து வெற்றி பெற்றது.

அதிகபட்சமாக விராட் கோலி 93 ரன் எடுத்தார்.

3 போட்டிகளைக் கொண்ட இத்தொடரில் இந்தியா 1-0 என்ற ஆட்டக் கணக்கில் முன்னிலை பெற்றுள்ளது.

இரண்டாவது போட்டி வரும் புதன்கிழமை ராஜ்கோட்டில்
நடைபெறுகிறது.

<<<<The End>>>>